

# I I - H a r e s

(Nota Etimologika)

Ta' FREDU NICHOLAS

**N**AHSEB li ftit hawn fostna l-Maltin li xi darba f'ghomorphism ma semghux lil xi hadd ighid xi hrafa fuq "il-hares". Dal-hares, li iktarx jidher, kif ighidu, fi djar qodma huwa dejjem muri bhala "tork" bis-sarwan u bič-činetta jew *turban*. Dawk li jemmnu b'dan l-ghajdut ighidu li l-hares ghandu erbat iswaba' biss u li bihom jchonqok kemm-il-darba tmur tghid li rajtu; mill-banda l-oħra, jekk inti ma titkellimx u l-hares ikun ha grazzja mieghek, jagħtik b'čejječ ta' flus li iktarx iħallilek bil-lejl fuq xi bičča mobbli u minn xi drabi jurik ukoll jew iħallmek b'xi *trovatura* taħt l-ghamla ta' ġarra mohbija f'xi rokna tad-dar, u gwaj għalik jekk titkellem għax flok flus issib faħam u minn fuq tid-dobba wkoll xebgħa kif imiss!

Dat-twemmin ġej mill-Orient. L-Orientali tal-Lvant Qribi jemmnu wkoll bil-hares u l-hrejef tagħhom huma l-istess bħal tagħna; lil dan isejhulu b'bosta ismijiet, bħallikieku: ġinn, għafirid, *ħaras-il-bejt*, jġifieri "*l-hares tad-dar*". Ahna l-Maltin insejhulu wkoll il-*ħares tad-dar* u m'hemm l-ebda dubju, għalhekk, li l-hrafa tal-hares ma ġitniex hawn mal-Għarab li ħakmu 'l paj-izna qabel ma ġew imkečija mill-Konti Ruggieru.

Issa halli naraw xi t'fisser il-kelma *ħares*. Bil-Għarbi *ħiras* t'fisser għassa; bħallikieku *ħiras-el-Melek* (l-Għassa Rjali); *ħaras-el-wāzara* (l-Għassa ministerjali); *ħaras-el-kābiri* (l-Għassa tal-pontijiet); mela "il-ħares tad-dar" għandha t'fisser "il-għassa tad-dar" u billi din l-*għassa* ahna dejjem ingħidu li hija "tork" u anzi "tork iswed daqs għarka žift"; kif għedna l-hrafa tal-hares waslet hawn mal-Għarab.

Haġ'ohra u bižżejjed: spiss naqraw, sija fil-gazzetti kemm f'xi rivisti, kif ukoll nisimghu f'xi *speeches* (u dawn ġie li smajniehom saħansitra fil-pubbliku f'xi okkażjonijiet nazzjonali) il-kelma "*torok suwed*": dawk is-*suwed* li kellhom fl-imghoddi x'jaqsmu magħna ma kenux għajr Afrikanj maqluba għal Misilmin, il-għaliex kulhadd jaf li t-Torok mhumieħ suwed u lanqas l-Għarab, għalkemm dawn huma somor bħalma huma eluf ta'

Maltin. Mela l-ħares ma satax ikun Torok (u ma nafx jekk it-Torok jemmnux bih); lanqas kien Għarbi għax, kif għedna, dawn iż-żewġt ignus mħumiex suwed, għalhekk ma satax ikun ħlief *ħlieqa* li dahlet f'imħuħ morda u beżżiegħa u dawn meta jgħidu li raw il-ħares ma jkunux raw ħlief dak li holoq moħhom.